

അടിയന്തരപ്രമേയം

അനശ്ചിതകാല നിരാഹാര സമരം

മി. ഡെപ്യൂട്ടി സ്പീക്കർ: ഇന്ന് രൂൾ 50 അനുസരിച്ച് അടിയന്തര പ്രമേയത്തിന് ഒരു നോട്ടീസ് നൽകിയിട്ടുണ്ട്. ഇതേ വിഷയം തന്നെ ശ്രീ. പി. ശ്രീരാമകൃഷ്ണൻ കഴിഞ്ഞ ആഴ്ച സബ്മിഷനായിട്ട് തന്നെ. അന്ന് സഭയിൽ അതിന്റെ മറുപടി എല്ലാം അംഗങ്ങൾക്കും കൊടുക്കുകയായിരുന്നു. സഭയിൽ ഉന്നയിക്കുവാൻ അവസരം കിട്ടിയില്ല. നിയമനിർമ്മാണവുമായി ബന്ധപ്പെട്ട് ഇതേ വിഷയം നമ്മുടെ സഭ ദീർഘസമയം ചർച്ച ചെയ്തു. അതേ വിഷയമാണ് ഇന്ന് അടിയന്തരപ്രമേയമായി വന്നിരിക്കുന്നത്. അതുകൊണ്ട് ഞാൻ ബഹുമാനപ്പെട്ട ശ്രീരാമകൃഷ്ണൻ തുടങ്ങിയവരോട് ചോദിക്കട്ടെ, നമുക്ക് ഇത് ഒരു സബ്മിഷനായിട്ട് മാറ്റിയാൽ പോരെ?

ശ്രീ. കോടിയേരി ബാലകൃഷ്ണൻ: സർ, 60 ദിവസമായി അവിടെ തുടർന്നുവരുന്ന നിരാഹാര സമരമാണ്. ഇന്ന് രാവിലെ അവിടെ അടി നടന്നിരിക്കുകയാണ്. ഇന്ന് രാവിലെ അവിടെ ഒരു അടിയന്തര ഇഷ്യൂ നടന്നിരിക്കുകയാണ്.

മി. ഡെപ്യൂട്ടി സ്പീക്കർ: ഞാൻ ചെയറിന്റെ ഒരു അഭിപ്രായം പറഞ്ഞു എന്നേ ഉള്ളൂ, അടിയന്തര പ്രമേയമായി എടുക്കാം.

മി. ഡെപ്യൂട്ടി സ്പീക്കർ: പൊതു വിദ്യാഭ്യാസം സംരക്ഷിക്കണമെന്ന് ആവശ്യപ്പെട്ട് കാലിക്കറ്റ് സർവ്വകലാശാലയിലെ ഗവേഷണ വിദ്യാർത്ഥികൾ ഉൾപ്പെടെ നടത്തുന്ന അനശ്ചിതകാല നിരാഹാര സമരം രണ്ട് മാസം പിന്നിട്ടിരിക്കുകയും, യൂണിവേഴ്സിറ്റിയുടെ ഭരണ, അക്കാഡമിക് പ്രവർത്തനങ്ങൾ സ്തംഭനാവസ്ഥയിൽ ആയിരിക്കുകയും ചെയ്തിരിക്കുന്നതുമൂലം ഉളവാക്കിയിട്ടുള്ളതായി പറയപ്പെടുന്ന സ്ഥിതിവിശേഷം സംബന്ധിച്ച് ഇന്നത്തെ സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ പി. ശ്രീരാമകൃഷ്ണൻ, വി.എസ്. സുനിൽകുമാർ, സി.കെ. നാണു, എ.കെ ശശീന്ദ്രൻ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

വിദ്യാഭ്യാസ വകുപ്പുമന്ത്രി (ശ്രീ.പി.കെ. അബ്ദുറബ്ബ്): സർ, ബഹുമാനപ്പെട്ട അങ്ങ്തന്നെ ഇവിടെ പറഞ്ഞതുപോലെ കഴിഞ്ഞ ആഴ്ച ഈ വിഷയം സംബന്ധിച്ച് ഒരു സബ്മിഷൻ ഉന്നയിച്ചിരുന്നു. അതിന് മറുപടിയും കൊടുത്തിരുന്നു. അതിനുശേഷം സ്വയംഭരണ കോളേജിനെക്കുറിച്ചുള്ള ചർച്ചയിലും ഈ കാര്യങ്ങൾ വിവിധ മെമ്പർമാർ ഉന്നയിച്ചു. അപ്പോൾ അതിനും മറുപടി പറഞ്ഞതാണ്. ഈ

അടിയന്തരപ്രമേയത്തിൽ പറഞ്ഞിട്ടുള്ളത് സ്വാശ്രയ വിദ്യാർത്ഥികളെ പ്രവേശിപ്പിക്കുന്നതിനായി റെഗുലർ വിദ്യാർത്ഥികളെ ഹോസ്റ്റലിൽ നിന്ന് പുറത്താക്കി എന്നാണ്. ഒരു റെഗുലർ വിദ്യാർത്ഥിയേയും അവിടെ നിന്ന് പുറത്താക്കിയിട്ടില്ല. വൈസ് ചാൻസിലറിനെതിരെ രൂക്ഷമായ അഭിപ്രായ വ്യത്യാസമുണ്ട്. അത് ഈ ഒരു ഇഷ്യൂവിൽ മാത്രമല്ല, പല കാര്യങ്ങളിലും പല യൂണിവേഴ്സിറ്റികളിലും സിൻഡിക്കേറ്റുമായും മറ്റ് ഉദ്യോഗസ്ഥന്മാരുമായും അഭിപ്രായ വ്യത്യാസങ്ങളുണ്ട്. യൂണിവേഴ്സിറ്റികൾ ആട്ടോണമി സ്വഭാവം ഉള്ള സ്ഥാപനമാണ്. അതനുസരിച്ച് അവിടുത്തെ കാര്യങ്ങളിൽ സർക്കാർ ഇടപെടുന്നതിന് പരിമിതികളുണ്ട്, ഇടപെടാൻ പറ്റുന്ന കാര്യങ്ങളിൽ സർക്കാർ ഇടപെടുന്നുമുണ്ട്. ഇതിൽ പറഞ്ഞിരിക്കുന്നത് പൊതുജനാവിലെ പണം ഉപയോഗിച്ച് നിർമ്മിച്ച ഹോസ്റ്റലിൽ നിർദ്ധരരും, പിന്നോക്ക ഭദ്രത് വിഭാഗങ്ങളിൽ നിന്നുവരുന്ന റെഗുലർ വിദ്യാർത്ഥികൾക്ക് അപ്രാപ്യമാക്കി സ്വാശ്രയ കോഴ്സുകളിലെ വിദ്യാർത്ഥികൾക്കായി തുറന്നുകൊടുത്ത് കൊണ്ടുള്ള യൂണിവേഴ്സിറ്റി വൈസ് ചാൻസലറുടെ തലതിരിഞ്ഞ നീക്കത്തിനെതിരെയെയാണ് സമരം. ബിരുദാനന്തര ബിരുദ ക്ലാസ്സുകളിലും ഗവേഷണ വിഷയത്തിനും പ്രാവീണ്യം നേടുന്നതിന് കഠിനാധ്വാനം ചെയ്യുന്ന ആയിരക്കണക്കിന് വിദ്യാർത്ഥികൾ ഉള്ളപ്പോൾ അവർക്കെല്ലാം മെച്ചപ്പെട്ട

വിദ്യാഭ്യാസം നൽകാനുള്ള പശ്ചാത്തല സൗകര്യം ഒരുക്കാൻ യൂണിവേഴ്സിറ്റി തയ്യാറാകുന്നില്ല എന്നാണ് പറയുന്നത്. അവിടെ ആവശ്യമുള്ള കുട്ടികൾക്കെല്ലാം ഹോസ്റ്റൽ സൗകര്യം നൽകിയിട്ടുണ്ട്. തീസിസ് വരെ സബ്മിറ്റ് ചെയ്ത് ആവശ്യമില്ലാതെ താമസിപ്പിച്ചിരുന്ന കുട്ടികളെ ഒഴിവാക്കി എന്നുള്ളത് ശരിയാണ്, അത് എല്ലാപേരും അംഗീകരിച്ചതുമാണ്. ഇപ്പോൾ എല്ലാപേർക്കും ആവശ്യത്തിനുള്ള അക്കോമഡേഷൻ കൊടുത്തിട്ടുണ്ട്. ഓൾഡ് ബ്ലോക്കിൽ 56 മുറിയുണ്ട്, റൂമിന്റെ കപ്പാസിറ്റി 52 ആണ്, അതിൽ 52 കുട്ടികളുണ്ട്. ന്യൂ ബ്ലോക്കിൽ 100 റൂമുണ്ട്, 97 ആണ് കപ്പാസിറ്റി അതിൽ 97 പേർ ഉണ്ട്. ന്യൂ അനക്സിൽ 51 ആണ് കപ്പാസിറ്റി അതിൽ 150 പേർ ഉണ്ട്. അവിടെയാണ് ഈ സ്വാശ്രയ വിദ്യാർത്ഥികൾ ഉണ്ടായിരുന്നത്, അവർക്കുവേണ്ടി നിലവിലുള്ള ഹോസ്റ്റലിൽ ഒരു പുതിയ ബ്ലോക്ക് തന്നെ പണിത് അവിടെയാണ് അവരെ താമസിപ്പിക്കാൻ വേണ്ടി തീരുമാനിച്ചിരുന്നത്, അതിനെതിരായിട്ടാണ് സമരം വന്നത്. സമരം കുറച്ചു നീണ്ടുപോയി. പല ചർച്ചകളും നടന്നു. അതുകഴിഞ്ഞ് മുഖ്യമന്ത്രിയുടെ സാന്നിധ്യത്തിൽ ഇവിടെ ചർച്ച നടത്തി. ആ ചർച്ചയിൽ പറഞ്ഞത്, അവർ ആദ്യം താമസിപ്പിച്ചിരുന്നത് ക്വാർട്ടേഴ്സുകളിലാണ്. ആ ക്വാർട്ടേഴ്സുകളെല്ലാം ഉപയോഗശൂന്യമായതിന്റെ അടിസ്ഥാനത്തിലാണ് അവരെ ഇങ്ങോട്ട് മാറ്റാൻ

തീരുമാനിച്ചത്. ഇപ്പാൾ താമസിക്കുന്നവരുടെ കൂടെ അല്ല, പുതിയ ബ്ലോക്കിലേയ്ക്കാണ്. അതിന് സമ്മതിക്കാതെ വന്നപ്പോഴാണ് മുഖ്യമന്ത്രിയുടെ സാന്നിധ്യത്തിൽ യോഗം ചേർന്ന് അവരെ പഴയ ഗസ്റ്റ് ഹൗസിലേക്ക് മാറ്റാനും താൽക്കാലികമായി അവിടെ നിന്ന് ഭക്ഷണം കൊടുക്കാനും, ഭക്ഷണത്തിന് വേണ്ടി പ്രത്യേക സംവിധാനം ഉണ്ടാക്കാനും തീരുമാനിച്ചു. അതിനും സമ്മതിച്ചില്ല, നിലവിലുള്ള ഒരു ഹോസ്റ്റലിൽ ഭക്ഷണശാല ഒഴിഞ്ഞു കിടക്കുന്നു. അവിടെ ഇവർക്ക് കൊടുക്കാൻ പറഞ്ഞപ്പോൾ അതിനും സമ്മതിച്ചില്ല. ഈ രീതിയിലുള്ള ഒരു നിഷേധാത്മകമായ നയം സ്വീകരിച്ചതുകൊണ്ടാണ് ആ സമരം തീരാതിരിക്കുന്നത്.

ശ്രീ. കോടിയേരി ബാലകൃഷ്ണൻ: സർ, ഗസ്റ്റ് ഹൗസിൽ താമസം മാറ്റി അവിടെ ഭക്ഷണം അറേഞ്ച് ചെയ്യാനുള്ള നിർദ്ദേശം നൽകിയിട്ടുണ്ടോ?

ശ്രീ.പി.കെ. അബ്ദുറബ്ബ്: നൽകിയിട്ടുണ്ട്, ഗസ്റ്റ് ഹൗസിലേയ്ക്ക് ഇപ്പോൾ താമസം മാറ്റാനും അവിടെ ഭക്ഷണശാല ഉണ്ടാക്കാനും വേണ്ടിയുള്ള ശ്രമങ്ങൾ നടത്താൻ തീരുമാനിച്ചു. കൂടാതെ 8 കോടി രൂപ ചിലവിൽ പുതിയ ഹോസ്റ്റൽ നിർമ്മാണത്തിനുവേണ്ടിയുള്ള കാര്യങ്ങൾ സിൻഡിക്കേറ്റ് അംഗീകരിച്ചു, ഇവിടുത്തെ യോഗത്തിലും അംഗീകരിച്ചു. ഈ കാര്യങ്ങൾ ഒന്നും അംഗീകരിക്കാതെ സമരം നടത്തിക്കൊണ്ടിരിക്കുകയാണ്. കഴിഞ്ഞ ആഴ്ച ഞാൻ പറഞ്ഞു, അതിൽ ശ്രീ.

എളമരം കരീം ഇടപെട്ടു, ഞാൻ ശ്രീ. പ്രദീപ് കുമാറിനോടും പറഞ്ഞു. വൈസ് ചാൻസലറുമായി പല ചർച്ചയും ചെയ്തു, ചർച്ചകളൊക്കെ പരാജയപ്പെടുകയാണുണ്ടായത്. സിൻഡിക്കേറ്റ് ചർച്ചചെയ്തു, ഉപസമിതി ചർച്ചചെയ്തു, വൈസ് ചാൻസലറുമായി ചർച്ച ചെയ്തു, ഒന്നും വിജയിച്ചില്ല. ഒരു നിഷേധാത്മകമായ നയം സ്വീകരിച്ചതുകൊണ്ടാണ് സമരം തീരാതിരിക്കുന്നത് എന്നാണ് എനിക്ക് സൂചിപ്പിക്കാനുള്ളത്. ഈ വിഷയം അടിയന്തര പ്രമേയമായി അവതരിപ്പിച്ച് ചർച്ച ചെയ്യേണ്ട ആവശ്യമുണ്ടെന്ന് ഞാൻ കരുതുന്നില്ല.

ശ്രീ. പി. ശ്രീരാമകൃഷ്ണൻ: സർ, ബഹുമാനപ്പെട്ട മന്ത്രിയുടെ മറുപടി പോലെ അത്ര ലഘുവായ ഒരു പ്രശ്നമല്ല, ഈ പ്രശ്നം. അദ്ദേഹം ഇവിടെ പറഞ്ഞു, പുതിയ ഗസ്റ്റ് ഹൗസ് ഹോസ്റ്റലിൽ കുട്ടികളെ താമസിപ്പിക്കുവാനും, അവിടെ നിന്നു തന്നെ ഭക്ഷണം കൊടുക്കാനുമുള്ള നിർദ്ദേശം കൊടുത്തുവെന്ന്. ആർക്കാണ് നിർദ്ദേശം കൊടുത്തത് എന്ന് ഇതുവരെയും സമരം നടത്തുന്ന വിദ്യാർത്ഥികൾക്കോ, സമരസമിതിക്കോ അറിയില്ല. അങ്ങനെ ഒരു നിർദ്ദേശം അവിടെ ഉയർന്നു വന്നിട്ടില്ല, ചർച്ച ചെയ്തിട്ടേ ഇല്ല. ഈ സഭയിലെ 14 അംഗങ്ങൾ സമരം

പുഴക്കളപ്പോലെയൊണ് എന്ന് റിപ്പോർട്ട് എഴുതി വെച്ചത് സിൻഡിക്കേറ്റിന്റെ ഉപസമിതിയാണ്. ഗവേഷക വിദ്യാർത്ഥികൾ ഉൾപ്പെടുന്ന സർവ്വകലാശാലാ ഹോസ്റ്റലിൽ പാമ്പു കടിയേറ്റിട്ട് നിരവധി തവണ കുട്ടികൾ ഹോസ്പിറ്റലിലേക്ക് പോകുകയാണ്. അർദ്ധരാത്രിയിൽ ആയിരക്കണക്കിന് പെൺകുട്ടികൾ നേരം പുലരും വരെ വൈസ് ചാൻസലറുടെ വീട് ഉപരോധിച്ചശേഷം ജില്ലാ കളക്ടർ ഇടപെട്ട് രണ്ടോ മൂന്നോ തവണ പാമ്പു കടിയിൽ നിന്നും രക്ഷിക്കാൻ ഒത്തു തീർപ്പ് ഉണ്ടാക്കിയെങ്കിലും ഒരു ചുക്കും നടന്നിട്ടില്ല. 600 പേർ താമസിക്കുന്നിടത്ത് ഇപ്പോൾ 1200 കുട്ടികളാണ് താമസിക്കുന്നത്. അദ്ദേഹം പറഞ്ഞു, മെൻസ് ഹോസ്റ്റലിൽ എല്ലാപേർക്കും സൗകര്യമുണ്ട് എന്ന്. 289 പേർക്കാണ് കോഴിക്കോട് സർവ്വകലാശാലയിൽ ഹോസ്റ്റലുകളിൽ റെഗുലർ വിദ്യാർത്ഥികൾക്കുള്ള സൗകര്യം. 382 പേരാണ് ഇപ്പോൾ താമസിച്ചു കൊണ്ടിരിക്കുന്നത്. പട്ടികജാതി വിദ്യാർത്ഥികൾ ഉൾപ്പെടെ റെഗുലർ വിദ്യാർത്ഥികൾ 127 പേർ വെയിറ്റിംഗ് ലിസ്റ്റിൽ കാത്തു നിൽക്കുകയാണ്. പട്ടികജാതി വിദ്യാർത്ഥികൾ ഉൾപ്പെടെ കാത്തു നിൽക്കുമ്പോൾ 289 കുട്ടികൾക്ക് താമസസൗകര്യമുള്ളിടത്ത് 382 പേരെ അഡ്മിറ്റ് ചെയ്യാതിനുശേഷം സ്വാശ്രയ കോഴ്സുകളിൽ നിന്നു വരുന്ന ബി.പി.എഡ്. വിദ്യാർത്ഥികളെ അങ്ങോട്ട് കുത്തി തിരുകിയത് ആരുടെ താൽപ്പര്യത്തിനു വേണ്ടിയാണ് എന്നുള്ളതാണ് പ്രശ്നം.

ഒരു ഹോസ്റ്റലിലെ പ്രശ്നം എന്നതിനപ്പുറം ഇതിന് ചില മാനങ്ങളുണ്ട്. ഇത് ലീഗിന്റെ വകുപ്പാണ്. ലീഗ് മന്ത്രി ഭരിക്കും, ഞങ്ങൾ ഇഷ്ടമുള്ളതുപോലെ നയിക്കും എന്ന ഒരു സമീപനമാണ് തുടർച്ചയായിട്ട് സ്വീകരിക്കുന്നത്. അങ്ങനെ അത് കാണാൻ പാടില്ല. അങ്ങനെ കാണുന്ന ഒരു വിഭാഗത്തിന്റെ കൈയ്യിലെ പാവയായിട്ട് വിദ്യാഭ്യാസ വകുപ്പുമന്ത്രി മാറിയതുകൊണ്ടാണ്. അദ്ദേഹം ആരോ എഴുതിക്കൊടുത്ത അസത്യം നിറഞ്ഞ മറുപടി തുടർച്ചയായിട്ട് സഭയിൽ വായിച്ചുകൊണ്ടിരിക്കുന്നത്. അദ്ദേഹം പറയുന്നത് സത്യസന്ധമായ കാര്യങ്ങൾ അല്ല. ഞാൻ അദ്ദേഹത്തോട് ചോദിക്കുന്നത്, ഇപ്പോൾ ബി.പി.എഡിൽ പഠിക്കുന്ന കുട്ടികൾ എവിടെയാണ് താമസിക്കുന്നത്? അവരിപ്പോൾ റെഗുലർ കോഴ്സുകളിലെ കുട്ടികൾ താമസിക്കുന്ന സ്ഥലത്താണോ താമസിക്കുന്നത്? അല്ലല്ലോ, അവരെ അവിടെ ബലം പ്രയോഗിച്ച് ചേർക്കാൻ ശ്രമിച്ചതിന്റെ ഭാഗമായിട്ടാണ് പ്രശ്നമുണ്ടായത്. ഗസ്റ്റ് ഹൗസിൽ ക്യാന്റീൻ ഇല്ലേ? ആ ക്യാന്റീനിൽ നിന്ന് ഭക്ഷണം കൊടുക്കില്ല എന്ന് തീരുമാനിച്ചതിന്റെ കാരണം എന്താണ്? മുഖ്യമന്ത്രി വിളിച്ചു ചേർത്ത യോഗത്തിൽ ഗസ്റ്റ് ഹൗസ് ഹോസ്റ്റലിൽ ഇവരെ താമസിപ്പിക്കാം, അവർക്ക് ഭക്ഷണം കൊടുക്കുന്ന കാര്യത്തിൽ ആലോചിക്കാം, എന്ന് പറഞ്ഞിട്ട് ഇന്നേവരെ ആ ഗസ്റ്റ് ഹൗസ് ഹോസ്റ്റലിൽ നിന്ന് ഇവർക്ക് ഭക്ഷണം കൊടുത്തില്ല. റെഗുലർ വിദ്യാർത്ഥികൾ

താമസിക്കുന്ന സ്ഥലത്ത് അവർ സ്വതന്ത്രമായി നടത്തുന്ന മെസ്സിൽ നിന്നും ഭക്ഷണമുണ്ടാക്കി അവിടെ കൊണ്ടുപോയി വിതരണം ചെയ്യണമെന്ന് വാശിപിടിക്കുന്നത് ആരുടെ വാശിയാണ്? എന്താണ് ഈ വാശിക്ക് അർത്ഥമുള്ളത്; ഇത് ഒരു വിവാദത്തിൽ ഒതുങ്ങി നിൽക്കുന്നതാണോ; എത്ര എത്ര വിവാദങ്ങൾ ഈ സഭയിൽ അപമാനകരമായ രീതിയിൽ കോഴിക്കോട് സർവ്വകലാശാലയെക്കുറിച്ച് നമ്മൾ ചർച്ചചെയ്തു? ട്രസ്റ്റുകൾക്ക് ഭൂമി വ്യാപകമായി വിതരണം ചെയ്തു. നിരോധനാജ്ഞ പ്രഖ്യാപിക്കുക, അഞ്ചുപേർ കൂടി നിൽക്കാൻ പാടില്ല എന്ന് സർവ്വകലാശാലകളുള്ളിൽ വൈസ് ചാൻസലറുടെ നിരോധനാജ്ഞ. സി.എച്ച് ചെയറിനുവേണ്ടി ഏക്കറു കണക്കിന് ഭൂമി കൊടുത്തുണ്ടാക്കിയ വിവാദം. തുഗ്ഗ്ക്ക് പരിഷ്കാരങ്ങൾ കൊണ്ടുവന്ന് നിരന്തരമായ അസ്വാരസ്യങ്ങൾ സൃഷ്ടിക്കുക. ഗവേഷകർക്ക് പബ്ലിംഗ് കൊണ്ടുവരിക, ഇൻഡ്യയിൽ ഒരു സർവ്വകലാശാലയിലും ഗവേഷണം നടത്തുന്ന ആളുകൾക്ക് സമയം നിശ്ചയിച്ച് പബ്ലിംഗ് കൊണ്ടു വന്നിട്ടില്ല. ഗവേഷകർക്ക് പബ്ലിംഗിനെതിരായിട്ടുള്ള പ്രക്ഷേപം അവിടെയുണ്ടായി.

സിൻഡിക്കേറ്റിലെ യു.ഡി.എഫ്. അംഗങ്ങളും വി.സി.യും തമ്മിലുള്ള തർക്കം കേരള സർവ്വകലാശാലയുടെ സിൻഡിക്കേറ്റ് ചരിത്രത്തിൽ ആദ്യമായിട്ടാണ്.

സിൻഡിക്കേറ്റിൽ വച്ച് പരസ്പരം മർദ്ദനം അത് തീർക്കാൻ മുഖ്യമന്ത്രിയുടെയും വ്യവസായ വകുപ്പുമന്ത്രിയുടെയും യോഗങ്ങൾ. ഈ ഭരണവുമായി ബന്ധമില്ലാത്ത തങ്ങളുടെ നേതൃത്വത്തിലുള്ള സന്ധിസംഭാഷണങ്ങൾ ഇതൊക്കെ കേരളത്തിൽ നടന്നുകൊണ്ടിരിക്കുകയാണ്. ഇപ്പോഴത്തെ സമരം പൊട്ടിപ്പുറപ്പെട്ടതല്ല. ശ്രീ ഉബൈദുള്ള വിഷമിക്കേണ്ട ഞാൻ പറയട്ടെ. ഞാൻ പറഞ്ഞ് തീർന്നിട്ട് നിങ്ങൾ സംസാരിച്ചോളൂ. (ബഹളം...) ശ്രീ. ഉബൈദുള്ള ഭീഷണിപ്പെടുത്തേണ്ട ...

മി. ഡെപ്യൂട്ടി സ്പീക്കർ:.. പ്ലീസ്.....

മി. ഡെപ്യൂട്ടി സ്പീക്കർ : മി. അബ്ദുറഹിമാൻ രണ്ടത്താണി പ്ലീസ്.....(ബഹളം)

ശ്രീ. ഷംസുദ്ദീൻ പ്ലീസ്...(ബഹളം)..പ്ലീസ് ...പ്ലീസ്.... ശ്രീ. അബ്ദുറഹിമാൻ രണ്ടത്താണി പ്ലീസ്.. ഷംസുദ്ദീൻ പ്ലീസ്ഇതന്നേ ..പ്ലീസ്...

ശ്രീ. പി. ശ്രീരാമകൃഷ്ണൻ : സർ, മുസ്ലീം ലീഗിന്റെ പ്രസിഡന്റാണ്

മി. ഡെപ്യൂട്ടി സ്പീക്കർ : പ്ലീസ്..... ശ്രീ. ഷംസുദ്ദീൻ പ്ലീസ്..... പ്ലീസ്...

(ബഹളം)

ശ്രീ. പി. ശ്രീരാമകൃഷ്ണൻ : മുസ്ലീം ലീഗിന്റെ ബഹുമാന്യനായ നേതാവ്

അധ്യക്ഷനായിട്ടുള്ള പാർട്ടിയുടെ രാഷ്ട്രീയ നിലപാടിനെപ്പറ്റി ഇവിടെ മിണ്ടാൻ പാടില്ലേ?

മി. ഡെപ്യൂട്ടി സ്പീക്കർ : പോയിന്റ് ഓഫ് ഓർഡർ.

ശ്രീ.അബ്ദുറഹിമാൻ രണ്ടത്താണി : പോയിന്റ് ഓഫ് ഓർഡർ ഉണ്ട്.

(ബഹളം).....

മി. ഡെപ്യൂട്ടി സ്പീക്കർ : ആരാ ഇപ്പോൾ പോയിന്റ് ഓഫ് ഓർഡർ ചോദിച്ചത്

ശ്രീ അബ്ദുറഹിമാൻ രണ്ടത്താണി, അടിയന്തരപ്രമേയ സമയത്ത് പോയിന്റ് ഓഫ് ഓർഡർ ഇല്ല. പ്ലീസ്...(ബഹളം)

ശ്രീ. പി. ശ്രീരാമകൃഷ്ണൻ : മുസ്ലീം ലീഗിന്റെ സംസ്ഥാന പ്രസിഡന്റ് ആണ്

തങ്ങൾ. കേരളത്തിലെ എല്ലാ രാഷ്ട്രീയ പാർട്ടി നേതാക്കന്മാരെപ്പറ്റിയും ഇവിടെ പ്രസംഗങ്ങളിലും ആക്ഷേപങ്ങളിലും ഉന്നയിക്കാറുണ്ട്. അവരുടെയൊന്നും മുകളിൽ തങ്ങളെ ആരും പ്രതിഷ്ഠിച്ചില്ല. മുസ്ലീം ലീഗിന്റെ സംസ്ഥാന പ്രസിഡന്റ് ആയിരിക്കുന്നിടത്തോളം കാലം അദ്ദേഹം വിമർശനം കേൾക്കേണ്ടതായിട്ട് വരും.

(ബഹളം..) അല്ലെങ്കിൽ ലീഗിന്റെ പ്രസിഡന്റ് സ്ഥാനത്തുനിന്നും അദ്ദേഹം മാറട്ടെ.

ഞാൻ പറയുന്നത്, ഇത്തരം സന്ധി സംഭാഷണങ്ങളൊക്കെ കുറെ നടന്നു. ആ സന്ധി സംഭാഷണങ്ങളിലൊന്നും തീരുമാനമായില്ല. ഇപ്പോഴത്തെ സമരം എങ്ങനെ പൊട്ടിപ്പുറപ്പെടുവെന്ന് മന്ത്രി ഈ സഭയിൽ മനസ്സിലാക്കണം. കോഴിക്കോട് സർവ്വകലാശാലയുടെ സ്റ്റാറ്റ്യൂട്ട് 42-ാം അദ്ധ്യായത്തിൽ ഡിപ്പാർട്ടുമെന്റ് എന്ന് പറഞ്ഞാൽ രജിസ്ട്രാർക്ക് കീഴിലുള്ള കാമ്പസ് പരിധിയിൽപ്പെടുന്നതാണ്. കോസ്റ്റ് ബേസ്ഡ് സ്വാശ്രയകോളേജുകൾ ആരംഭിക്കുന്നത് 12 വർഷം മുമ്പാണ്. അത് ഡിപ്പാർട്ടുമെന്റുകളുടെ കീഴിലുള്ള കാമ്പസ് പരിധിയിൽ വരുന്നതല്ല. സർവ്വകലാശാല രജിസ്ട്രാറുടെ കീഴിലുള്ള സ്റ്റാറ്റ്യൂട്ട് പ്രകാരം, ഇവർക്ക് ഇതു പാലിക്കണോ? സ്റ്റാറ്റ്യൂട്ട് പാലിക്കണോ എന്ന ചോദ്യത്തിന് മന്ത്രി ഉത്തരം നൽകിയാൽ മതി. കോസ്റ്റ് ബേസ്ഡ് കോളേജും 42-ാം അദ്ധ്യായത്തിൽ പറയുന്ന കാമ്പസ് പരിധിയിൽ വരുന്ന കോളേജും ഒരേ പോലെയാണോ മുൻ വർഷത്തെ പ്ലാൻ ഫണ്ടിൽനിന്നും ഇത് എങ്ങനെയാണ് പൊട്ടിപ്പുറപ്പെട്ടത്? പ്ലാൻ ഫണ്ടിൽ നിന്നും ഒരു ഹോസ്റ്റലിന്റെ അനക്സ് നർമ്മിക്കുകയാണ്. ആ അനക്സ് സ്റ്റോട്ട്സ് ഹോസ്റ്റലായിട്ട് ഉത്തരവിറക്കിക്കൊണ്ട് കഴിപ്പമുണ്ടാക്കുകയാണ്. നേരത്തെ പറഞ്ഞതുപോലെ

പത്തിരണ്ടുറോളം വരുന്ന റഗുലർ വിദ്യാർത്ഥികൾ പട്ടികജാതി

വിദ്യാർത്ഥികളുടെ അവസരം കാത്ത് പുറത്ത് കൃ നീൽക്കുന്ന സമയത്ത് പട്ടിക

ജാതി വിദ്യാർത്ഥികളുടെയുള്ളവരെ വകഞ്ഞ് മാറ്റിക്കൊണ്ട്, ഒരു ഉത്തരവിലൂടെ

സ്പോട്ട്സ് ഹോസ്റ്റലായിട്ട് സ്വാശ്രയ ബി.പി.എൽ. കുട്ടികളെ അവിടെ അഡ്മിറ്റ്

ചെയ്യുവാനായി ശ്രമിക്കുകയാണ്. ഇത് സ്വാഭാവികമായിട്ടും പ്രതിഷേധമുണ്ടാക്കില്ലേ?

ആ പ്രതിഷേധത്തിന്റെ ഭാഗമായിട്ട് റഗുലർ വിദ്യാർത്ഥികൾ അവിടെ ഒരു ധർണ്ണ

നടത്തി. ആ ധർണ്ണയെ ആക്രമിച്ച് എട്ട് പേർക്ക് മാതൃകമായി പരുക്കേൽപ്പിച്ചു.

അവരിൽ പലരും ആശുപത്രികളിൽ പ്രവേശിക്കപ്പെട്ടു. എന്ത് അടിസ്ഥാനത്തിലാണ്

ഇത്തരത്തിലൊരു പ്രകോപനത്തിന് നേതൃത്വം കൊടുത്തത്? മാതൃകയായ പരുക്ക്

പറ്റിയ കുട്ടികൾ അനാഥമാകുന്ന സാഹചര്യം വന്നപ്പോൾ, ഒരു വിദ്യാർത്ഥി

സംഘടനയല്ല ആ പ്രശ്നം ഏറ്റെടുത്തത്. സർവ്വകലാശാലയിലെ വിദ്യാർത്ഥികൾ

തിരഞ്ഞെടുത്ത് വിജയിപ്പിച്ച ഡിപ്പാർട്ടുമെന്റ് സ്റ്റുഡൻസ് യൂണിയനാണ് ആ സമരം

ഏറ്റെടുത്തത്. ആ സമരം 61 ദിവസമായിട്ട് തുടരുകയാണ്. 61 ദിവസമായി തുടരുന്ന

സമരത്തിൽ അവർ ആവശ്യപ്പെടുന്ന ഒരേ ഒരു കാര്യം, റഗുലർ വിദ്യാർത്ഥികൾക്ക്

വേണ്ടി ആരംഭിച്ചിട്ടുള്ള സ്ഥാപനങ്ങൾ റഗുലർ വിദ്യാർത്ഥികൾക്ക് തന്നെ ലഭിക്കണം എന്നാണ്. ഇവർ സ്വാഭാവികമായിട്ടും നീതിയല്ലേ ആവശ്യപ്പെടുന്നത്? ഇവിടെ നമ്മുടെ സർവ്വകലാശാലയിലെ ബൗദ്ധിക നേതൃത്വം CREAM ആണ് ഈ സമരത്തിന് നേതൃത്വം നൽകുന്നത്. ആ സമരത്തോട് എന്ത് സമീപനമാണ് ഈ ഗവൺമെന്റ് സ്വീകരിക്കുന്നത്? അദ്ദേഹം കഴിഞ്ഞ ആഴ്ച ഇവിടെ പറഞ്ഞത് വൈസ്ചാൻസിലർ യോഗം വിളിച്ച് ചർച്ച നടത്തുമെന്നാണ്. എന്ത് ചർച്ച; ആര് ചർച്ച നടത്തി; ആര് ഇടപെട്ടു? ആരും ഇടപെടാൻ തയ്യാറായിട്ടില്ല. ഇപ്പോൾ ഉയർന്നു വരുന്ന ഒരു ചോദ്യം, സ്വാശ്രയ വിദ്യാർത്ഥികൾക്ക് പഠിക്കേണ്ട? അവർക്ക് താമസിക്കുവാൻ സൗകര്യം വേണ്ടേ? അവരെ രണ്ടാം നിര പൗരന്മാരായി കാണുന്നത് ശരിയാണോ? ഇങ്ങനെയൊരു വാദം ഉന്നയിച്ച് ഈ പ്രശ്നത്തിന്റെ മുന്നയാടിക്കാൻ വേണ്ടി വിദ്യാഭ്യാസ വകുപ്പു മന്ത്രിയുൾപ്പടെയുള്ള ആളുകൾ ശ്രമിക്കുകയാണ്. ഞാൻ ചോദിക്കട്ടെ, 12 വർഷമായി കോസ്റ്റ് ബേസ്ഡ് കോഴ്സുകൾ ആരംഭിച്ചിട്ട് അവരിൽ നിന്നും വൻതുക ഫീസിനത്തിൽ വാങ്ങി 12 കോടി രൂപ ശേഖരിച്ച് വെച്ചിട്ടുണ്ട്. ആ 97 കോടി രൂപ ചെലവഴിച്ചിട്ടുണ്ടോ, മന്ത്രി അത്

പരിശോധിച്ചിട്ടുണ്ടോ? എന്തെങ്കിലും ഉപയോഗിച്ചുകൊണ്ട് അവർക്ക് കെട്ടിടം ഉണ്ടാക്കാനുള്ള ശ്രമം നടത്തിയിട്ടുണ്ടോ? ഒഴിഞ്ഞ് കിടക്കുന്ന ഹോസ്റ്റലുകൾ അവിടെയില്ലേ? ഇവിടെ റഗുലർ വിദ്യാർത്ഥികൾ, പട്ടികവർഗ്ഗ വിദ്യാർത്ഥികൾ ഉൾപ്പെടെയുള്ളവർക്ക് സൗകര്യം നിഷേധിക്കുന്നതിന് പകരം മൂന്ന് ഹോസ്റ്റൽ കെട്ടിടങ്ങൾ അവിടെ ഒഴിഞ്ഞു കിടക്കുകയല്ലേ? ഗസ്റ്റ് ഹൗസ് ഹോസ്റ്റൽ, അവിടെയാണ് മുഖ്യമന്ത്രി അവരെ തമാസിപ്പിക്കണമെന്നും ഭക്ഷണം കൊടുക്കണമെന്നും നിർദ്ദേശിച്ചതെന്ന് അങ്ങ് ഇപ്പോൾ ഈ സഭയിൽ പറഞ്ഞത്. പക്ഷേ ഇതുവരെ അത് നടപ്പായിട്ടില്ല. ഫോറിൻ സ്റ്റുഡൻസിന്റെ ഹോസ്റ്റലിൽ ആരും തമാസിക്കാൻ ആളില്ലാതെ പൂട്ടിക്കിടക്കുകയാണ്. പഴയ സ്പോർട്ട്സ് ഹോസ്റ്റൽ ഒഴിഞ്ഞുകിടക്കുകയാണ്. അവിടെയൊന്നും തമാസിപ്പിക്കാൻ പറ്റില്ല റഗുലർ വിദ്യാർത്ഥികളുടെ ഹോസ്റ്റലിൽ സൗകര്യക്കുറവുള്ളിടത്ത് എട്ടും പത്തും കുട്ടികൾ നിലത്ത് കിടന്നുറങ്ങുന്നിടത്തുതന്നെ ഞങ്ങൾക്ക് താമസിക്കണമെന്ന് വാശിപിടിക്കുന്നത് രാഷ്ട്രീയമായ താൽപര്യത്തിന്റെ പേരിലാണ്. ആ രാഷ്ട്രീയമായ താൽപര്യത്തിന് കൂട്ട് നിൽക്കലല്ല അങ്ങയുടെ ജോലി അത് നിർഭാഗ്യകരമായ

സമീപനമാണ്.

മി.ഡെപ്യൂട്ടി സ്പീക്കർ : ശ്രീ.പി. ശ്രീരാമകൃഷ്ണൻ, ഇപ്പോൾ പത്ത് മിനിട്ടായി.

ശ്രീ. പി. ശ്രീരാമകൃഷ്ണൻ : സർ, ഞാൻ ഉടനെ അവസാനിപ്പിക്കാം. നീരാളി

പിടിക്കുന്നതുപോലെ സർവ്വകലാശാലയുടെ പ്ലാൻ ഫണ്ടും യു.ജി.സി. ഫണ്ടുമൊക്കെ ഉപയോഗിച്ച് കെട്ടിയുയർത്തിയ സ്ഥാപനങ്ങളും സൗകര്യങ്ങളും സ്വാശ്രയ കോഴ്സുകൾ

പിടിച്ച് വിഴുങ്ങുന്ന അനഭവം ആദ്യത്തേതല്ല, കുറച്ച് കാലമായിട്ട് ഇതേ രീതിയിൽ തുടരുകയാണ്. ഇതിനെല്ലാം നേതൃത്വം കൊടുക്കലും കൂട്ട് നിൽക്കലുമാണോ

വിദ്യാഭ്യാസ വകുപ്പിന്റെയും മന്ത്രിയുടെയും ജോലി? ഞാൻ ചില ഉദാഹരണങ്ങൾ പറയാം സ്വാശ്രയ കമ്പ്യൂട്ടർ സയൻസ്, എം.എസ്.സി. ഡിപ്പാർട്ടുമെന്റിന്റെ പി.ജി.

ക്ലാസ്സ് റൂമിലാണ് നടക്കുന്നത്. സ്വാശ്രയ സോഷ്യോളജി കോഴ്സ് ഫോക്ക് ലോർ ക്ലാസ്സ് മുറികളിലും റേഡിയോളജിക്കൽ ഫിസിക്സ് ആന്റ് സ്വാശ്രയ കോഴ്സ് ഫിസിക്സ്

ഡിപ്പാർട്ടുമെന്റിന്റെ എം.എസ്.സി. കുട്ടികളുടെ ലാബിലും ഫിസിക്സ്, മാത്സ് ക്ലാസ്സുകളിലുമായിട്ടാണ് നടക്കുന്നത്. ഹെൽത്ത് സയൻസിന്റെ സ്വാശ്രയ കോഴ്സുകൾ

യു.ജി.സി. പ്ലാൻ ഫണ്ടുപയോഗിച്ച് നിർമ്മിച്ച കെട്ടിടങ്ങളിലാണ് പ്രവർത്തിക്കുന്നത്.

യു.ജി.സി. ഫണ്ടിൽനിന്നും തുടർച്ചയായി സെൽഫ് ഫിനാൻസിംഗ് കോഴ്സുകൾക്ക് ഇങ്ങനെ പണം ചെലവഴിക്കുന്നതുമായി ബന്ധപ്പെട്ട് എ.ജി.യുടെ ആഡിറ്റ് ഒബ്ജക്ഷനിലായെന്ന് മന്ത്രി പറയട്ടെ. എ.ജി.യുടെ ഒബ്ജക്ഷൻ ഇല്ലേ? സെൽഫ് ഫിനാൻസിംഗ് കോഴ്സുകൾക്ക് വേണ്ടി കമ്പ്യൂട്ടർ വാങ്ങിയതാണ് എ.ജി. ഒബ്ജക്ട് ചെയ്തിരിക്കുന്നത്. സെൽഫ് ഫിനാൻസിംഗ് എന്ന് പറഞ്ഞാൽ എന്താണെന്ന് എ.ജി. ഓർമ്മപ്പെടുത്തിയിട്ടുണ്ട്. മന്ത്രി ഇവിടെ പറഞ്ഞ ഒരു കാര്യം കൂടി വ്യക്തമാക്കിയാൽ മതി. എന്താണ് സെൽഫ് ഫിനാൻസിംഗ് എന്ന് പറയുന്ന വാക്കിന്റെ അർത്ഥം. അവരവരുടെ ഫീസുപയോഗിച്ച് സ്വയം പ്രവർത്തിക്കേണ്ട സ്ഥാപനങ്ങളാണല്ലോ സെൽഫ് ഫിനാൻസിംഗ് സ്ഥാപനങ്ങൾ എന്ന് പറയുന്നത്. സർവ്വകലാശാലയുടെയും യു.ജി.സി.യുടെയും പ്ലാൻ ഫണ്ടുമുപയോഗിച്ച് നിർമ്മിച്ച കെട്ടിടങ്ങളിലും സൗകര്യങ്ങളിലേയ്ക്കും നഴ്സൺ കയറി കയ്യേറുന്നതിന് സൗകര്യമൊരുക്കിക്കൊടുത്ത്, സർവ്വകലാശാല കാമ്പസിലെ മുഴുവൻ ഇങ്ങനെ സ്വാശ്രയ സ്ഥാപനങ്ങളുടെ ഒരു ആസ്ഥാനമാക്കി മാറ്റുന്ന വിദ്യാഭ്യാസ കച്ചവടത്തിനല്ലേ നിങ്ങൾ നേതൃത്വം കൊടുക്കുന്നത്. ആ പ്രശ്നം ഉന്നയിക്കുമ്പോൾ

മറ്റെന്തെങ്കിലും കാര്യങ്ങൾ പറഞ്ഞിട്ട് കാര്യമുണ്ടോ? ഇത്തരം സമീപനങ്ങൾ സ്വീകരിക്കുന്നത് ആദ്യമായിട്ടല്ല.

സർ, ഞാൻ ഒന്നരണ്ട് ഉദാഹരണങ്ങൾ മന്ത്രിയുടെ ശ്രദ്ധയിൽപ്പെടുത്താം. അദ്ദേഹം അറിഞ്ഞിട്ടുണ്ടോയെന്ന് എനിക്കറിയില്ല. ചില കോളേജുകളിൽ, വാലിലാപുഴയിലെ ഒരു കോളേജ്, കോണ്ടോട്ടിയിലെ ഒരു കോളേജ്, ബത്തേരിയിലെ ഒരു കോളേജ്. റെഗുലേഷൻ അനുസരിച്ച് M.Com പാസ്സായവർക്ക് മാത്രമേ B.Ed-ന് ചേരാൻ സാധിക്കുകയുള്ളൂ. പക്ഷേ പരീക്ഷ പാസ്സാകുന്നതിനുമുമ്പ് കുറേ കുട്ടികൾ B.Ed-ന് ചേരുകയാണ്. ഒന്നാം സെമസ്റ്റിൽ വി.സി.-യുടെ പ്രത്യേക പെർമിഷനോടുകൂടിയാണ് അനുവാദം കൊടുത്തത്. സർവ്വകലാശാല റെഗുലേഷന് വിരുദ്ധമാണെന്നുള്ളതുകൊണ്ട് രണ്ടാം സെമസ്റ്ററിലെ പരീക്ഷയെഴുതാൻ സർവ്വകലാശാല അനുവാദം കൊടുത്തില്ല. അപ്പോൾ ഗവൺമെന്റ് ഒരു ഉത്തരവിറക്കുകയാണ്. ആ ഉത്തരവിന് ഒരു ഭരണകക്ഷി എം.എൽ.എ.-യുടെ ശുപാർശയുടെ അടിസ്ഥാനത്തിൽ ഇതെല്ലാം റെഗുലറൈസ് ചെയ്യണമെന്ന് പറഞ്ഞുകൊണ്ട് ഒരു ഉത്തരവിറക്കുകയാണ്. കേരളത്തിലെ ഏതെങ്കിലുമൊരു സർവ്വകലാശാലയിൽ റെഗുലേഷന് വിരുദ്ധമായി കുട്ടികളെ പരീക്ഷയെഴുതിക്കാൻ

സർക്കാർ ഇന്നേവരെ ഉത്തരവിറക്കിയിട്ടുണ്ടോ? ഞാൻ അതിന്റെ കോപ്പി മേശപ്പുറത്തുവെക്കാൻ തയ്യാറാണ്. അതുമത്രമാണോ, സഭ മനസ്സിലാക്കണം. എം.എസ്.എഫ്-ന്റെ നേതാവായ അബ്ദുൾ വഹാബ് പി.എസ്.എം.ഒ. തിരൂരങ്ങാടി കോളേജിലെ വിദ്യാർത്ഥിയാണ്. പി.എസ്.എം.ഒ. കോളേജ് വിദ്യാഭ്യാസ വകുപ്പുമന്ത്രി ഉൾപ്പെടുന്ന മാനേജ്മെന്റിന്റെ നേതൃത്വത്തിലുള്ള കോളേജാണ്. ആ വിദ്യാർത്ഥിക്ക് ആവശ്യത്തിന് അറ്റൻറൻസില്ലാത്തതുകൊണ്ട് അവർ പരീക്ഷയെഴുതാൻ അനവാദം കൊടുത്തില്ല. പരീക്ഷയെഴുതാൻ അനവാദം കൊടുത്തപ്പോൾ എനിക്കെതിരെ വികൃതമെസേജനുണ്ടെന്ന് പറഞ്ഞ് ഈ വിദ്യാർത്ഥി സർവ്വകലാശാലയ്ക്ക് ഒരു പരാതി കൊടുത്തിരുന്നു. ആ പരാതി കിട്ടിയതിന്റെ ഒരാഴ്ചയിടയിൽ ഈ കുട്ടിക്ക് മാത്രമായി പരീക്ഷ നടത്താൻ സ്റ്റാന്റിംഗ് കമ്മിറ്റി തീരുമാനിച്ചു. പരീക്ഷ നടത്തിയെന്ന് മാത്രമല്ല, പരീക്ഷയുടെ പിറ്റേദിവസം റിസൾട്ട് പ്രസിദ്ധീകരിക്കുകയും ചെയ്തു. അതുമത്രമല്ല, മുമ്പ് പരീക്ഷയെഴുതി തോറ്റ തീയതിക്ക് ആ വിദ്യാർത്ഥിക്ക് മാർക്ക് ലിസ്റ്റും കൊടുത്തു.(ബഹളം).....

ഞാൻ ഈ പറയുന്ന കാര്യങ്ങളിൽ(ബഹളം)..... എന്തെങ്കിലും തെറ്റായിട്ടുള്ള കാര്യങ്ങളുണ്ടെങ്കിൽ വിദ്യാഭ്യാസ വകുപ്പുമന്ത്രി ഇവിടെ മറുപടി പറയും. ഇതൊക്കെ തെളിവുസഹിതം.... ഇങ്ങനെ വഴിവിട്ട നീക്കങ്ങൾ.....(ബഹളം).....

ഇതിന്റെ ഭാഗമായി സർവ്വകലാശാലയ്ക്ക് എന്താണ് സംഭവിക്കുന്നത്?
(ബഹളം).....

മി. ഡെപ്യൂട്ടി സ്പീക്കർ: എല്ലാം പറഞ്ഞുകഴിഞ്ഞു.

ശ്രീ. പി. ശ്രീരാമകൃഷ്ണൻ: സർ, സ്റ്റേറ്റ് കൊടുത്ത പ്ലാൻ ഫണ്ട് 17 കോടി രൂപ ലാപ്സായിരിക്കുകയാണ്. സ്വാശ്രയ സ്ഥാപനങ്ങളെ പോഷിപ്പിക്കാനുള്ള തെരക്കിനിടയിൽ യു.ജി.സി.-യുടെ ഫണ്ടായ 6 കോടി രൂപയും സ്റ്റേറ്റിന്റെ 17 കോടി രൂപയും ലാപ്സാക്കിയിരിക്കുകയാണ്. സ്റ്റേറ്റ് പ്ലാൻ ഫണ്ട് 17 കോടി രൂപ, അതിൽ ഒരുരൂപ തൊട്ടിട്ടില്ല. ഒരു ഡിപ്പാർട്ടുമെന്റിൽ 5 അദ്ധ്യാപകർ മിനിമം വേണമെന്ന് ഒരു നിയമമുണ്ട്. ആ 5 അദ്ധ്യാപകരില്ലാത്ത 8 ഡിപ്പാർട്ടുമെന്റുകൾ ഇപ്പോൾ ആ സർവ്വകലാശാലയുണ്ട്. ലാബ്, ക്ലാസ് റൂം സൗകര്യങ്ങളൊന്നും വർദ്ധിപ്പിക്കുന്നില്ല. നാനോ ടെക്നോളജി, കമ്പ്യൂട്ടർ സയൻസ് എന്നിവ നിർമ്മിക്കാൻ യു.ജി.സി. പണം കൊടുത്തു. അതെല്ലാം വേസ്റ്റായിപ്പോയി, ലാപ്സായിപ്പോയി. ആരെയും നിയമിക്കുന്നില്ല. ലീഗ് വൽക്കരണം ഈ സർവ്വകലാശാലയെ പരിപൂർണ്ണമായി തകർക്കുകയാണ് ചെയ്യുന്നത്. അതിന്റെ ഭാഗമായി സർവ്വകലാശാലയിൽ ലീഗല്ലാതെ, എം.എസ്.എഫ്. അല്ലാതെ ആർക്കും ഒരു ന്യായവും കിട്ടാത്ത സ്ഥിതിവിശേഷം വന്നിരിക്കുകയാണ്. ഇതുകൊണ്ട് നിങ്ങൾ വേദനിപ്പിക്കുന്നത്

കേരളത്തിലെ സെക്കുലർ മനസ്സിനെയാണ്. ഇതിന്റെ ഭാഗമായി സർവ്വകലാശാല ക്യാമ്പസ്സിൽ വർഗ്ഗീയവൽക്കരണത്തിന്റെ സാഹചര്യമാണ് വളർന്നുവരുന്നത്. ലീഗിന്റെ, എം.എസ്.എഫ്.-ന്റെ ഈ ധിക്കാരത്തിനെതിരായി കുട്ടികൾ വർഗ്ഗീയമായി സംഘടിക്കുന്നതിലേക്ക് കാര്യങ്ങളെത്തിക്കുകയാണ്. കേരളത്തിലെ ഉന്നതമായ ഒരു സർവ്വകലാശാലാ ക്യാമ്പസ്സിനെ വർഗ്ഗീയവൽക്കരിക്കാൻ നേതൃത്വം കൊടുക്കുന്ന ഒരു വിദ്യാഭ്യാസ വകുപ്പായി മാറിയിരിക്കുകയാണ്. സർവ്വകലാശാല ക്യാമ്പസിലുള്ള സെക്കുലർ മനസ്സിനെ വേദനിപ്പിക്കുന്ന ധിക്കാരപരമായ സമീപനം തുടർച്ചയായി സ്വീകരിക്കുമ്പോൾ ഭരണകക്ഷിയിലെ ആളുകളും ഇതിനെതിരായി ശക്തമായി എതിർക്കുകയാണ്. ശ്രീ. റ്റി. എൻ. പ്രതാപനം ഇതിനെതിരെ വികാരമുണ്ടെന്നാണ് ഞാൻ മനസ്സിലാക്കുന്നത്. അവരെല്ലാം മാപ്പ് സാക്ഷികളായി തുടരുകയാണ്. ഇത് കേവലം രാഷ്ട്രീയമായിമാത്രം കാണരുത്. അപകടമായ പ്രവണതയിലേക്ക്.....

മി. ഡെപ്യൂട്ടി സ്പീക്കർ: ശ്രീ. പി. ശ്രീരാമകൃഷ്ണൻ, മൈക്ക് ഓഫ് ചെയ്തിപ്പിക്കരുത്. പ്ലീസ് കൺക്ലൂഡ്.

ശ്രീ. പി. ശ്രീരാമകൃഷ്ണൻ: സർ, ഈ പ്രശ്നം പരിഹരിക്കാൻ മുഖ്യമന്ത്രി ഇടപെടണം. 62 ദിവസമായി നടക്കുന്ന സമാധാനപരമായ സമരം

ഒത്തുതീർപ്പാക്കാനും റഗുലർ വിദ്യാർത്ഥികൾക്കുള്ള സൗകര്യങ്ങൾ റഗുലർ വിദ്യാർത്ഥികൾക്ക് ഉറപ്പുവരുത്താനും മുഖ്യമന്ത്രി ഇടപെട്ട് ഒരു ഒത്തുതീർപ്പുണ്ടാക്കണമെന്ന് ഈ പ്രമേയത്തിലൂടെ ആവശ്യപ്പെടുകയാണ്. ഇത് സഭ നിർത്തിവെച്ച് ഗൗരവപൂർവ്വം ചർച്ച ചെയ്യണമെന്ന് അഭ്യർത്ഥിക്കുകയാണ്.

വിദ്യാഭ്യാസ വകുപ്പുമന്ത്രി (ശ്രീ. പി. കെ. അബ്ദുറബ്ബ്): സർ, ഞാൻ നേരത്തെ പറഞ്ഞതുപോലെ നിലവിലുള്ള ഒരു കുട്ടിയേയും ഒഴിപ്പിച്ചിട്ടില്ല അവിടെ പ്രവേശനം നൽകിയത്. മാത്രമല്ല, ഫിസിക്കൽ എഡ്യൂക്കേഷന്റെ കുട്ടികൾ(ബഹളം)..... ഞാൻ പറയാനുള്ളത് പറയട്ടെ.(ബഹളം)..... അങ്ങനെ പറഞ്ഞാൽ എങ്ങനെയാണ് മറുപടി പറയുന്നത്.(ബഹളം)..... ശ്രീ. പി. ശ്രീരാമകൃഷ്ണൻ പറഞ്ഞ് കഴിഞ്ഞല്ലോ. ഇനി ഞാൻ പറയട്ടെ.(ബഹളം).....

മി. ഡെപ്യൂട്ടി സ്പീക്കർ: നിങ്ങൾ പറഞ്ഞതിന് മറുപടി വേണ്ടെ. ബഹുമാനപ്പെട്ട മിനിസ്റ്ററിനെ മറുപടി പറയാൻ അനുവദിക്കാതിരുന്നാൽ എന്താണ് ചെയ്യുന്നത്? മിനിസ്റ്റർ പറയുന്ന മറുപടി നിങ്ങൾക്ക് കേൾക്കണ്ട.

ശ്രീ. പി. കെ. അബ്ദുറബ്ബ്: സർ, സ്വാശ്രയ വിദ്യാർത്ഥികൾക്ക് യൂണിവേഴ്സിറ്റി ക്യാമ്പസിൽ ആദ്യമായി അക്കോമെഡേഷൻ കൊടുക്കുകയല്ല, അവർ

നേരത്തെതന്നെ അവിടുത്തെ സ്റ്റാഫ് ക്യാർട്ടേജുകളിൽ താമസിച്ചിരുന്നു. ആ സ്റ്റാഫ് ക്യാർട്ടേജ്സുകൾ ഉപയോഗശൂന്യമായപ്പോൾ അത് റിപ്പയർ ചെയ്യാനും നിലവിലുള്ള ഹോസ്റ്റലിൽ ഒരു ബ്ലോക്കുണ്ടാക്കിയതിൽ അവരെ മാറ്റുകയാണ് ചെയ്തത്. നിലവിലുള്ള ഒരു കുട്ടിയേയും ഒഴിപ്പിക്കുകയോ ആ കുട്ടികൾ താമസിക്കുന്ന മുറിയിലേക്ക് പുതിയ കുട്ടികളെ അഡ്മിറ്റ് ചെയ്യുകയോ ചെയ്തിട്ടില്ല. അതാണ് ഒരു വിഷയം.(ബഹളം)..... നിങ്ങൾമാത്രം പറഞ്ഞാൽ മതിയോ?

മി. ഡെപ്യൂട്ടി സ്പീക്കർ: ശ്രീ. പി. ശ്രീരാമകൃഷ്ണൻ..... മിനിസ്റ്റർ പറഞ്ഞ് തുടങ്ങിയതേയുള്ളൂ. അങ്ങ് എന്തിനാണ് ഉടനെ എണ്ണിക്കുന്നത്?

ശ്രീ. പി. കെ. അബ്ദുറബ്ബ്: സർ, കായികവിദ്യാർത്ഥികൾ മറ്റ് വിദ്യാർത്ഥികളെപ്പോലെയല്ല. അവർക്ക് അതിരാവിലെയും വൈകിട്ടുമൊക്കെ പ്രാക്ടീസുണ്ടാകും. അവർക്ക് ഹോസ്റ്റലിലോ അല്ലെങ്കിൽ അവിടെത്തന്നെയോ അക്കാമെഡേഷൻ ലഭിച്ചില്ലെങ്കിൽ പഠനം മുന്നോട്ടുപോകുകയില്ല. ഇതുപോലെയുള്ള സ്വാശ്രയ വിദ്യാർത്ഥിനികളും റഗുലർ വിദ്യാർത്ഥിനികളും എത്രയോ വർഷമായിട്ട് അവിടെത്തന്നെ വനിതാ ഹോസ്റ്റലിൽ താമസിക്കുന്നുണ്ട്. അവിടെ യാതൊരു പ്രശ്നവുമില്ല, സമരവുമില്ല. എന്തെങ്കിലും ഗുഡമായ ലക്ഷ്യം വച്ചുകൊണ്ടാണ് ഈ സമരമെന്നുള്ള കാര്യത്തിൽ യാതൊരു സംശയവുമില്ല.

ശ്രീ. കോടിയേരി ബാലകൃഷ്ണൻ: സർ, ബഹുമാനപ്പെട്ട മന്ത്രി വ്യക്തമാക്കേണ്ടത്

അടച്ചിട്ടിട്ടുള്ള പഴയ ഗസ്റ്റ് ഹൗസിന്റെ ഭാഗം സ്വാശ്രയ വിദ്യാർത്ഥികൾക്ക് താമസിക്കാൻ വിട്ടുകൊടുത്തുകൊണ്ട് അവിടെത്തന്നെ മെസ്സും ഏർപ്പാട് ചെയ്തുകൊടുക്കണമെന്നൊരു നിർദ്ദേശം ഗവൺമെന്റ് കൊടുത്തിട്ട് അവിടുത്തെ സർവ്വകലാശാല നടപ്പാക്കാത്തതാണോ പ്രശ്നം. അങ്ങനെയൊരു നിർദ്ദേശം മുഖ്യമന്ത്രി കൊടുത്തിട്ടും അവിടുത്തെ സർവ്വകലാശാല നടപ്പാക്കാത്തതാണെങ്കിൽ, അങ്ങനെയൊരു നിർദ്ദേശം ഗവൺമെന്റ് കൊടുത്തിട്ടുണ്ടോയെന്ന് സഭയിൽ അങ്ങ് വ്യക്തമാക്കണം.

ശ്രീ. പി. കെ. അബ്ദുറബ്ബ്: സർ, നേരത്തെ ഞാൻ സഭയിൽ പറഞ്ഞിട്ടുണ്ട്.

അങ്ങനെയൊരു നിർദ്ദേശം മുഖ്യമന്ത്രിയുടെ നേതൃത്വത്തിൽ നടന്ന ചർച്ചയിൽവന്നു. സമരം ഒത്തുതീർപ്പാക്കാനും അവിടുത്തെ പ്രശ്നങ്ങൾ പരിഹരിക്കാനും ഒരു പൊതുസമിതി ഉണ്ടാക്കിയിരുന്നു. ആ സമിതിയിൽ ഡോ. എം. എം. ബഷീർ അടക്കമുള്ള ആളുകളും സിൻഡിക്കേറ്റ് മെമ്പർമാരും..... സിൻഡിക്കേറ്റ് മെമ്പർമാരിൽ സി.പി.എം-ന്റെ പ്രതിനിധിയുമുണ്ടായിരുന്നു. അവരെല്ലാംകൂടി സംസാരിച്ചിട്ടാണ് ഒരു തീരുമാനമെടുത്തത്. പഴയ ഗസ്റ്റ് ഹൗസിലേക്ക് കുട്ടികളെ മാറ്റാനും അവിടെ ഭക്ഷണശാല ഉണ്ടാക്കുന്നതുവരെ താൽക്കാലികമായി നിലവിലുള്ള

ഹോസ്റ്റലിൽനിന്ന് ഭക്ഷണം കൊടുക്കാനാണ് തീരുമാനിച്ചത്. ആ തീരുമാനം വിദ്യാർത്ഥികളുമായി സിൻഡിക്കേറ്റ് ഉപസമിതി ചർച്ച ചെയ്തിട്ടും സമരക്കാർ സമ്മതിച്ചില്ല. അതുകൊണ്ട് നിലവിലുള്ള ഹോസ്റ്റലിൽത്തന്നെ ഒഴിഞ്ഞുകിടക്കുന്ന പഴയ ഭക്ഷണശാലയിൽ ഭക്ഷണം കൊടുക്കാൻ ഏർപ്പാട് ചെയ്തപ്പോൾ അതിനും സമ്മതിച്ചില്ല. ഇപ്പോൾ അവിടെ താമസിക്കുന്ന കുട്ടികൾ ഹോട്ടലുകളിൽനിന്നാണ് ഭക്ഷണം കഴിക്കുന്നത്. അത് പ്രതിപക്ഷ ഉപനേതാവിന് പരിശോധിക്കാം. സർവ്വകലാശാലയിലെ സ്വാശ്രയ കോളേജിലെ മുഴുവൻ സീറ്റുകളും മെറിറ്റിസമാനത്തിൽമാത്രം പ്രവേശനം നൽകുന്നവയാണ്. പ്രസ്തുത കോഴ്സുകൾ സർക്കാർ സഹായത്തോടുകൂടി..... ഫീസ് ഇളവില്ലായെന്ന് മാത്രമേയുള്ളൂ..... ഇല്ലാത്തതിനാലാണ് മേൽ വിദ്യാർത്ഥികൾക്ക് സ്വാശ്രയ കോഴ്സുകൾക്ക് പോകേണ്ടിവരുന്നത്. സർവ്വകലാശാല ആക്ട് സെക്ഷൻ 2(24) വിദ്യാർത്ഥിയെന്ന് നിർവ്വചിക്കുന്നുണ്ട്. Student means a part time or full time student receiving instruction or carrying on research in any of the colleges or recognized institutions. ഈ നിർവ്വചനത്തിന്റെ പരിധിയിൽ സർവ്വകലാശാല ക്യാമ്പസിൽ പഠിക്കുന്ന എല്ലാവരും ഉൾപ്പെടും. ഫീസ് ഇളവോടുകൂടി സർവ്വകലാശാല കോഴ്സ് നടത്തുന്നില്ലായെന്ന് ഒറ്റകാരണത്താൽ ഉയർന്ന ഫീസ് നൽകി പഠിക്കേണ്ടിവരുന്ന

വിദ്യാർത്ഥികളെ സ്വാശ്രയ കോഴ്സുകാരെന്ന് വേർതിരിച്ച് കാണാൻ സർവ്വകലാശാലയ്ക്കു കഴിയും. ആരെയും മാറ്റിനിർത്തുകയെന്നതല്ല സർവ്വകലാശാലയുടെ നയം, മറിച്ച് ഉൾക്കൊള്ളുകയെന്നുള്ളതാണ്. Hostel means a unit of residents for the students of the University or the Colleges or the Institutions maintain by or affiliated to the University in accordance with the provisions of the act or Statutes or Ordinances. എന്നാണ് സർവ്വകലാശാല ആക്ട് സെക്ഷൻ 2(12)-ൽ പറയുന്നത്. ഇതനുസരിച്ച് വിദ്യാർത്ഥികൾക്ക് താമസിക്കാനുള്ളതാണ് ഹോസ്റ്റൽ. ഇതിനെ വിദ്യാർത്ഥികളുടെ കോഴ്സിന്റെ സ്വാശ്രയ സ്വഭാവവുമായി കൂട്ടിക്കഴയ്ക്കേണ്ടതില്ല. ലഭ്യമായ ഹോസ്റ്റൽ സൗകര്യം സർവ്വകലാശാല എല്ലാ വിഭാഗം വിദ്യാർത്ഥികൾക്കും കൊടുക്കുന്നതിനാണ് സർവ്വകലാശാല നടപടി സ്വീകരിച്ചിട്ടുള്ളത്. 40 കിലോമീറ്ററിന് പുറത്തുനിന്ന് വരുന്ന എല്ലാപേർക്കും ഹോസ്റ്റൽ സൗകര്യം ലഭ്യമാക്കാനാണ് തീരുമാനം. ഇവർക്കുശേഷം 40 കിലോമീറ്ററിനുള്ളിലുള്ള അപേക്ഷകരെ പരിഗണിക്കും. കായികവിദ്യാർത്ഥികൾക്ക് പുരുഷഹോസ്റ്റലിൽ പ്രവേശനം നൽകുന്നതിനെതിരെയുള്ള സമരം അനിയന്ത്രിതമായതിനെ തുടർന്നാണ് രണ്ടുതവണ പല പ്രധാന വകുപ്പുകളും നിർത്തിവയ്ക്കേണ്ടിവന്നത്. ഈ സമരം പെട്ടെന്ന് തീർക്കാവുന്നതേയുള്ളൂ. കഴിഞ്ഞ

തവണ ഞാൻ പറഞ്ഞതാണ്. വൈസ് ചാൻസലറോട് സംസാരിക്കുമെന്ന് അന്ന് ശ്രീ. എളമരം കരീം ഇടപെട്ട് പറഞ്ഞു. മുഖ്യമന്ത്രിയുടെ മീറ്റിംഗ് കഴിഞ്ഞതിനുശേഷം അവരെ ചർച്ചയ്ക്ക് പലതവണ വിളിച്ചു. അവർ ചർച്ചയ്ക്ക് പോകുന്നില്ല. അതാണ് വസ്തുത. അതുകൊണ്ട് ഇത് പെട്ടെന്നുതന്നെ തീർക്കാവുന്ന പ്രശ്നമാണ്. പുതിയ ഹോസ്റ്റൽ കെട്ടിടമുണ്ടാക്കാൻ ഇവിടെത്തന്നെ തീരുമാനിച്ചതനുസരിച്ച് 8 കോടി രൂപ അതിന് മാറ്റിവെച്ചിട്ടുണ്ട്. അതിന്റെ നിർമ്മാണപ്രവർത്തനങ്ങൾ ആരംഭിക്കാൻ പോകുകയാണ്.

ശ്രീ. സി. ദിവാകരൻ: സർ, മുഖ്യമന്ത്രിയുടെ നിർദ്ദേശം നടപ്പിലാക്കിയാൽ മതി.

ശ്രീ. പി. കെ. അബ്ദുറബ്ബ്: സർ, നടപ്പിലാക്കാൻ സമ്മതിക്കാത്തത് സമരക്കാരാണ്.(ബഹളം)..... സമരക്കാരെ പറഞ്ഞയച്ചാൽ മതി. വേറെ പ്രശ്നമൊന്നുമില്ല. 8,53,00,000 രൂപ ചെലവിൽ നിർമ്മാണപ്രവർത്തനങ്ങൾ ആരംഭിക്കാൻ സിൻഡിക്കേറ്റ് തീരുമാനിച്ചിട്ടുണ്ട്. അവരെ ഗസ്റ്റ് ഹൗസിലേക്ക് മാറ്റാനും ഗസ്റ്റ് ഹൗസിൽ പുതിയ ഭക്ഷണസൗകര്യം അല്ലെങ്കിൽ നിലവിലുള്ള പഴയ ഭക്ഷണശാല അവർക്ക് ഭക്ഷണമുണ്ടാക്കാൻ വിട്ടുകൊടുത്താൽ വളരെ പെട്ടെന്നുതന്നെ സമരം തീരും.(ബഹളം)..... സമരം തീരണം, എല്ലാവരും അവിടെ

താമസിക്കണമെന്നുള്ള ആഗ്രഹമുണ്ടെങ്കിൽ(ബഹളം)..... എന്തുകൊണ്ടാണ് പെൺകുട്ടികളുടെ കാര്യത്തിൽ ഈ പ്രശ്നമില്ലാത്തത്? ഇവിടെ പറഞ്ഞതുപോലെ പട്ടികജാതി വിദ്യാർത്ഥികൾ(ബഹളം)..... ഞാൻ പ്രസംഗിക്കുമ്പോൾ നിങ്ങൾ പറയേണ്ട കാര്യമുണ്ടോ. ഞാൻ പറഞ്ഞതിനുശേഷം വഴങ്ങാം..... (ബഹളം)..... അവിടെ പട്ടികജാതി വിദ്യാർത്ഥികളോക്കെ പുറത്താണെന്ന് ശ്രീ. പി. ശ്രീരാമകൃഷ്ണൻ പറഞ്ഞു. അവിടെ ഹോസ്റ്റലിന് ആപ്ലിക്കേഷനുള്ളത് M.Phil, Ph.D-ക്കുള്ള 21 പേർക്കും പി.ജി.-ക്കുള്ള 8 പേർക്കുമാണ്. 29 പേരാണ് അപേക്ഷിച്ചിട്ടുള്ളത്. ഈ 47 കായികവിദ്യാർത്ഥികൾ മറ്റ് സ്ഥലങ്ങളിൽ താമസിച്ചാൽ ഈ പ്രശ്നം പരിഹരിക്കാൻ കഴിയും. അതിന് നിങ്ങൾ തയ്യാറാകുന്നില്ല. അതിന് നിങ്ങൾ തയ്യാറാകണമെന്ന് അപേക്ഷിക്കുന്നു. അതുകൊണ്ട് ഇത് സഭ നിർത്തിവെച്ച് ചർച്ച ചെയ്യേണ്ട കാര്യമില്ല.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, ഞാൻ ഇടപെട്ട് തീർക്കണമെന്നുള്ള ഒരു നിർദ്ദേശം കൂടി ശ്രീ. പി. ശ്രീരാമകൃഷ്ണൻ അവസാനം പറയുകയുണ്ടായി. വിദ്യാഭ്യാസ വകുപ്പുമന്ത്രിയും ഞാനും കൂടി ഒരുമിച്ചാണ് യോഗം വിളിച്ചത്. ആ യോഗത്തിൽ വിദ്യാർത്ഥി പ്രതിനിധികൾ ഇല്ലായിരുന്നു. യൂണിവേഴ്സിറ്റിയുടെ

അധികാരികൾ ഉണ്ടായിരുന്നു. കാലിക്കറ്റ് യൂണിവേഴ്സിറ്റിയുമായി ബന്ധപ്പെട്ട എല്ലാ പ്രശ്നങ്ങൾക്കും പരിഹാരമുണ്ടാകണമെന്ന് ആഗ്രഹിക്കുന്ന എല്ലാ വിഭാഗക്കാരുമുണ്ടായിരുന്നു. ഞങ്ങൾ പല പ്രശ്നങ്ങളെക്കുറിച്ച് സംസാരിച്ചതിനു ശേഷം ഈ പ്രശ്നത്തെക്കുറിച്ചും ചർച്ച ചെയ്തു. ഈ കാര്യങ്ങളിൽ തുറന്ന മനസ്സാണ് ആ മീറ്റിംഗിൽ ഉണ്ടായിരുന്ന എല്ലാവരും പ്രകടിപ്പിച്ചത്. പ്രശ്നം തീരണം, ഈ രീതിയിൽ പോകുന്നത് ശരിയല്ല എന്നായിരുന്നു മീറ്റിംഗിൽ പങ്കെടുത്ത എല്ലാവരുടേയും അഭിപ്രായം. അതിന്റെ അടിസ്ഥാനത്തിൽ വിദ്യാർത്ഥികളുടെ പ്രശ്നാവനപ്പോൾ വിദ്യാർത്ഥികൾ ഇല്ലെങ്കിലും അവരുടെ വികാരങ്ങൾ ഉൾക്കൊള്ളുന്ന പ്രതിനിധികൾ അവിടെയുണ്ടായിരുന്നു. അവരുടെ വികാരംകൂടി കണക്കിലെടുക്കണമെന്ന് അവർ പറഞ്ഞു. ഗസ്റ്റ് ഹൗസിൽ ഹോസ്റ്റൽ സൗകര്യം ഒരുക്കിയാൽ പ്രശ്നം തീരമെന്ന് പറഞ്ഞു. വിദ്യാഭ്യാസ വകുപ്പുമന്ത്രി അപ്പോൾതന്നെ ഗസ്റ്റ് ഹൗസിൽ അതിനാവശ്യമായ സൗകര്യങ്ങൾ ചെയ്തുകൊടുക്കാനും നിർദ്ദേശം കൊടുത്തു. അതിനുവേണ്ട നടപടികളെടുക്കാൻ ആ യോഗത്തിൽ വച്ച് വിദ്യാഭ്യാസ വകുപ്പുമന്ത്രി നിർദ്ദേശം കൊടുത്തു. അടുത്ത പ്രശ്നം ഭക്ഷണം കഴിക്കുന്ന കാര്യമാണ്. ഭക്ഷണം ഈ ഹോസ്റ്റലിൽ നിന്ന് രണ്ടു കൂട്ടർക്കും ആയിക്കൂടെ എന്ന നിർദ്ദേശം വന്നപ്പോൾ വിദ്യാർത്ഥികൾ ഇല്ലെങ്കിലും അവരുടെ അഭിപ്രായങ്ങളും നിർദ്ദേശങ്ങളും

അറിയാവുന്നവർ പറഞ്ഞത് അത് ഒരു വിഭാഗത്തിന് എതിർപ്പുണ്ടാക്കുമെന്നാണ്.

അങ്ങനെയൊന്നെങ്കിൽ ഭക്ഷണം കഴിക്കുന്നതിനുള്ള സംവിധാനവും ഗസ്റ്റ്

ഹൗസിൽതന്നെ ഉണ്ടാക്കുക എന്ന നിർദ്ദേശമാണ് നൽകിയത്. എല്ലാവരും

അതംഗീകരിച്ചു. ഗസ്റ്റ് ഹൗസിൽ താമസം അവിടെ തന്നെ ആഹാരമെന്നുള്ളത്

എല്ലാപേരും അംഗീകരിച്ചു. പക്ഷേ, അവിടെ വന്ന ഒരേ ഒരു പ്രശ്നം, ആ ഗസ്റ്റ്

ഹൗസിൽ ആഹാരം കൊടുക്കുന്നതിനുള്ള ക്രമീകരണങ്ങൾ നടത്തണമെങ്കിൽ അല്പം

സമയം ആവശ്യമാണെന്ന് പറഞ്ഞു. അതുവരെ ഈ ഹോസ്റ്റലിൽ നിന്ന് ഭക്ഷണം

കഴിക്കുക പെർമനന്റായിട്ടുള്ള സൗകര്യം ഗസ്റ്റ് ഹൗസിൽ കൊടുക്കുക.

ഇങ്ങനെയുള്ള ഒരു ധാരണയിലാണ് അവിടെനിന്ന് പിരിഞ്ഞത്. അല്പ ദിവസം

ഹോസ്റ്റലിൽ നിന്ന് ഭക്ഷണം കൊടുക്കുന്നതിനോടുള്ള എതിർപ്പ് ഒരു ഭാഗത്ത് നിന്ന്

ഉയർന്നുവന്നു. ഇതിനുശേഷം ഇതിനെ സംബന്ധിച്ച് ഇതിൽ ഇടപെട്ട് ഈ പ്രശ്നം

തീർക്കണമെന്ന് ആവശ്യപ്പെട്ടുകൊണ്ടുള്ള ശ്രീ. കോടിയേരി ബാലകൃഷ്ണന്റെ ഒരു

കത്ത് എനിക്ക് ലഭിച്ചു. വീണ്ടും ഇതിനെക്കുറിച്ച് അന്വേഷിക്കുകയും അതിൽ നിന്നും

ആദ്യത്തെ നിർദ്ദേശം തെറ്റിപ്പോയതായി മനസ്സിലായി. ഹോസ്റ്റലിൽ നിന്ന്

ഭക്ഷണം കഴിക്കാൻ ഒരു തീരുമാനം തന്ന് അത് സമ്മതിച്ച് കഴിഞ്ഞാൽ ഗസ്റ്റ്

ഹൗസിൽ സൗകര്യം ഉണ്ടാക്കുന്നതിന് വളരെയേറെ കാലതാമസമുണ്ടാകുമെന്നും

അങ്ങനെ നീണ്ടു പോയാൽ എന്നും ഈ ഹോസ്റ്റലിൽ നിന്നുതന്നെ ഭക്ഷണം കഴിക്കുന്ന സ്ഥിതി ഉണ്ടാകും അതിനെ അംഗീകരിക്കാൻ സാധിക്കില്ല എന്ന വികരമാണ് ഉയർന്നുവന്നത്. ഇത് തീർക്കാൻ നമുക്ക് ഒരു വിഷമവുമില്ല. ഞാൻ ഒരു നിർദ്ദേശം കൂടി വയ്ക്കുകയാണ് നമുക്ക് ഗസ്റ്റ് ഹൗസിൽ ഭക്ഷണം കഴിക്കുന്നതിന് സൗകര്യം ഉണ്ടാക്കുന്നതിന് ഒരു ടൈം ലിമിറ്റ് വച്ചേക്കാം.

ശ്രീ. കോടിയേരി ബാലകൃഷ്ണൻ: ഡിപ്പാർട്ട്മെന്റ് സ്റ്റുഡന്റ്സ് യൂണിയനാണ് 60 ദിവസമായി നിരാഹാരം കിടക്കുന്നത്. അവരുടെ പ്രതിനിധികളെ മുഖ്യമന്ത്രിയുടെ ഓഫീസിൽ ഇന്നോ നാളെയോ വിളിച്ചാൽ ഞങ്ങളും കൂടി സഹകരിക്കാം. ഈ പ്രശ്നം തീർക്കുന്നതാണ് നല്ലത്. തീർക്കാൻ കഴിയുന്ന ഈ പ്രശ്നം ചർച്ച ചെയ്ത് തീർക്കുന്നതാണ് നല്ലത്. ഞങ്ങൾക്ക് ഈ പ്രശ്നം നിലനിർത്തണമെന്നുള്ള ഉദ്ദേശമില്ല. മുഖ്യമന്ത്രിയോ ബന്ധപ്പെട്ട വകുപ്പുമന്ത്രിയോ ഇടപെട്ട് പെട്ടെന്ന് തീർത്താൽ മതി.

ശ്രീ. പി. കെ. അബ്ദു റബ്ബ്: ഗസ്റ്റ് ഹൗസിൽ ഭക്ഷണസൗകര്യം ഉണ്ടാക്കുന്നതിന് സമയം എടുക്കുന്ന കാര്യം പറഞ്ഞു. അതേ അവസരത്തിൽ ഇപ്പോൾ നിലവിലുള്ള ഹോസ്റ്റലിൽ തന്നെ ഉപയോഗിക്കാതെ കിടക്കുന്ന ഭക്ഷണശാല ഈ ആവശ്യത്തിനായി പ്രത്യേകമായി കൊടുക്കാനും വൈസ്

ചാൻസിലറും സിൻഡിക്കേറ്റും സമ്മതിച്ചിട്ടുണ്ട്. ഇവർ അതും അംഗീകരിച്ചിട്ടില്ല. അതുവേണമെങ്കിൽ പെട്ടെന്നുതന്നെ ചെയ്യാവുന്ന കാര്യമാണ്.

ശ്രീ. ഉമ്മൻ ചാണ്ടി: ശ്രീ. കോടിയേരി ബാലകൃഷ്ണന്റെ നിർദ്ദേശം ഞാൻ സ്വീകരിക്കുന്നു. ഈ പ്രശ്നം വളർത്തുകയല്ല പരിഹരിക്കുകയാണ് ചെയ്യേണ്ടത്. വിദ്യാഭ്യാസ വകുപ്പുമന്ത്രിയും ഞാനും കൂടി വിദ്യാർത്ഥികളുടെ പ്രതിനിധികളെ അടിയന്തരമായി നാളെത്തന്നെ വിളിച്ച് ചർച്ച ചെയ്ത് തീരുമാനമെടുക്കുന്നതാണ്. നിങ്ങൾ ചെയ്യേണ്ടത് ഇവിടെവന്ന രണ്ടു നിർദ്ദേശങ്ങളിൽ ഏതെങ്കിലും ഒരു നിർദ്ദേശം അംഗീകരിക്കുന്നതിന് അവരോടുകൂടി ഉപദേശിക്കണം. അങ്ങനെ ഈ പ്രശ്നത്തിന് പരിഹാരമുണ്ടാക്കാൻ ശ്രമിക്കാം. നാളെ തന്നെ അവരെ വിളിക്കാം.

പ്രതിപക്ഷ നേതാവ് (ശ്രീ വി. എസ്. അച്ചുതാനന്ദൻ): മുഖ്യമന്ത്രിയുടെയും വിദ്യാഭ്യാസ മന്ത്രിയുടെയും നിർദ്ദേശത്തോട് യോജിച്ച് ഇതിനൊരു തീരുമാനമുണ്ടാക്കാൻ വേണ്ടിയിട്ട് പ്രതിപക്ഷ ഉപനേതാവായ ശ്രീ. കോടിയേരി ബാലകൃഷ്ണൻ കൂടി ഇടപെട്ട് ഇത് തീർക്കുന്നതിനുവേണ്ടി എല്ലാവിധത്തിലുള്ള സഹായവും ചെയ്യും. ആ വി.സി. യെ സൂക്ഷിച്ചുകൊള്ളണമെന്നാണ് നിങ്ങളോട് വിനീതമായി അഭ്യർത്ഥിക്കാനുള്ളത്. വിദ്യാഭ്യാസ മന്ത്രിയുടെയും അതുപോലെ മുഖ്യമന്ത്രിയുടെയും നിർദ്ദേശം കൊടുത്തിട്ടുപോലും അത് തെറ്റിക്കുന്ന.... രണ്ട്

പ്രാവശ്യം ശമ്പളം വാങ്ങിയ മാന്യനാണല്ലോ അദ്ദേഹം. അതുകൊണ്ട്

അദ്ദേഹത്തിന്റെ കാര്യമൊന്ന് ശ്രദ്ധിച്ചുകൊള്ളണമെന്നാണ് എന്റെ ഒരു റിക്വസ്റ്റ്.

മി. ഡെപ്യൂട്ടി സ്പീക്കർ: ബഹുമാനപ്പെട്ട മുഖ്യമന്ത്രിയുടെയും വിദ്യാഭ്യാസ
വകുപ്പുമന്ത്രിയുടെയും വിശദീകരണത്തിന്റെ അടിസ്ഥാനത്തിൽ അടിയന്തര
പ്രമേയത്തിന് അവതരണാനുമതി നിഷേധിക്കുന്നു.

(അടിയന്തര പ്രമേയാവതരണത്തിന് അനുമതി നിഷേധിച്ചു)